

افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@afgazad.com

Political

سیاسی

له پیشرو خبرونی څخه
18.11.09

آیا امریکایی سرتیري په رښتیا له افغانستان څخه وځي؟!

له ولسمشریزو ټاکنو وروسته کله چې یو وار بیا کرزی د افغانستان د ولسمشر په توګه وټاکل شو، د امریکا ولسمشر بارک اوباما او د سترو هیوادونو نورو مشرانو په افغانستان کې د اداري فساد په وړاندې د مبارزې (!) غږ پورته کړ او په ځانګړي توګه اوباما وویل چې که کرزی په راتلونکو شپږو میاشتو کې د اداري فساد په وړاندې په کلکه مبارزه ونکړي، هغه نور چمتو نه دی چې خپل ځواکونه د افغانستان د فساد دولت لپاره په خطر کې واچوي!

د اوباما او د سترو هیوادونو د نورو مشرانو په خبرو کې دوه ټکي د پام وړ دي. یو د فساد او بل له افغانستان څخه د پوځونو ویستل. فساد هغه ناوړه پدیده ده چې د افغانستان د حکومت ټولې ادارې یې ککړې کړې دي او داسې چارواکی نشته چې په دې ناوړې پدیدې ککړ نه وي، خو دغه فساد چې نړیوال یې تل خبره کوي، مخکې له هر څه په خپله دغه ستر هیوادونه ورباندې ککړ دي او په قصدي توګه یې افغانان په دغې ناروغۍ اخته کړي څو له یوې خوا په هغوی کې د خلکو لپاره د خدمت کولو ضمیر او وجدان ووژني او له بلې خوا افغانستان کې داسې یو انګل قشر رامنځ ته کړي چې وکولای شي د نړیوالو کمپنیو د دلالتو او کمپرادورانو نقش ایفا کړي. امریکاییان او نور ستر هیوادونه په خپله په دې ناروغۍ اخته دي خو د خپلې ناروغۍ پړه پر هغه دولت اچوي کوم چې دوی په خپله دیزاین کړی او میلیارډونه ډالره مرستې یې ورسره کړي، خو نن د دې لپاره چې د ترهګرۍ ضد جګړې د ماتې لپاره توجیه پیدا کړي، هر څه د افغانستان د دولت په بې کفایتۍ او فساد اچوي څو په خپلو هیوادونو کې د خلکو د ناخوښۍ مخه ونیسي.

د اوباما په وینا کې تر ټولو مهمه خبره له افغانستان څخه د پوځونو ویستل دي. بنایي اوباما په داسې وینا سره غوښتل د څو شیبو لپاره خلک وځنډوي، ځکه اوباما په دې پوهیږي چې زرګونه سرتیري د دې لپاره افغانستان ته راغلي نه دي چې یوازې د فساد د له منځه وړلو په پلمه یې له افغانستان څخه د شپږو میاشتو په موده کې وباسي. که اوباما په دې فکر وي چې په داسې ویناو سره کولای شي د خلکو زړونه لاس ته راوړي، خپل ساده توب په ډاګه کوي؛ دا سمه ده چې فساد یوه ناوړه پدیده ده، خو د امریکایی سرتیرو لخوا د بې گناه خلکو د وژلو په اندازه وژونکې خبره نه ده، کوم چې امریکاییان او نور بهرنیان ورڅخه په آسانی تیريږي. دوی ته د بې گناه افغانانو او

ترهګرو وژل یوه معنا لري، دوی دواړو ته په یوه سترګه ګوري او له دې کبله د هر بې گناه وژل شوي افغان کورنۍ ته دوه زره ډالره ورکوي!

اوباما چې ویل کیږي د «بدلون» شعار په مرسته د ولسمشرۍ څوکۍ ته رسیدلی دی، فکر کوي چې په دې وینا سره په رښتیا غواړي بدلون راولي، خو هغه له یاده ویستلي چې د افغانستان هر کوچنی ماشوم اوس د امریکا او نورو بهرنیو هیوادونو په سیاستونو پوهیږي او د اوباما دغه شان ویناوي هغوی تیر ویستلی نشي، افغانانو هم د هغه له ټاکل کیدو وروسته سمدستي د هغه د «بدلون» خوند وڅکو.

امریکا له افغانستان سره «ستراتیژیک تړون» لاسلیک کړی او په دې لاره کې یې میلیارډونه ډالره پانګه اچولي ده، له دې کبله د اوباما دغه خبرې د افغانستان پر دولت د فشار راوستلو او لا مطیع کولو لپاره دي، نه دا چې په رښتیا خپل ځواکونه له افغانستان څخه وباسي. اوباما په داسې حال کې د ځواکونو د ویستلو خبره راپورته کړې چې د انتلاف او ناتو ځواکونو عمومي قومندان سټیلي مک کریستل په افغانستان کې د جګړې د کتلو لپاره د څلویښت زره نورو امریکایي سرتیرو د استولو غوښتنه کړې او ویلي یې دي چې د هغه د ستراتیژۍ د پلي کولو لپاره لږ تر لږه لسو نورو کلونو ته اړتیا لیدل کیږي.

اوباما په دې ډول خبرو سره غواړي د نړۍ ولسونو ته وښيي چې د هغوی سرتیري په افغانستان کې د خلکو د سوکالی او آرامۍ لپاره خپل ژوند په خطر کې اچوي، نه دا چې پر هغه هیواد یې یرغل کړی وي او له دې کبله هیواد یې د زیاتو ځواکونو له استولو سره کومه لېوالتیا نه لري او هغوی د مجبوریت له مخې خپل ځواکونه افغانستان ته استوي، په داسې حال کې چې واقعیت بل څه په ډاګه کوي. واقعیت دا دی چې د امریکا متحد ایالتونه د دې سیمې لپاره ځانګړي ستراتیژي لري او تر څو چې خپلې موخې ته رسیدلې نه وي، هیڅکله به خپل ځواکونه له افغانستان څخه په دومره آسانی او دومره لنډې مودې کې ونه باسي.

د امریکا د بهرنیو چارو وزارت کلنی گزارش نتیجه اخلي چې امریکا څلور ستراتیژیک غلیمان لري: روسیه، چین، ایران او شمالي کور، چې درې یې افغانستان سره په ګاونډ کې پراته دي. همدا شان پاکستان هم هغه هیواد دی چې تر ورایه په کې امریکا خپل نظامي خوځښتونه پیل کړي او په مسلسل ډول یې قبایلي سیمې د بې پیلوټه الوتکو له لارې په نښه کوي. امریکایي ځواکونه همدا اوس په افغانستان کې د خپلو پوځي ډلو او نورو مرکزونو د پراخولو په حال کې دي او ورځ تر بلې یې د ځواکونو شمیره او لګښتونه زیاتېږي، څو خپلو ستراتیژیکو موخو ته نور هم نږدې شي. دا یوازې افغانستان نه دی چې په دې سیمه کې د امریکا متحدو ایالتونو ته ځانګړی ارزښت لري، بلکې په دې سیمه کې نور داسې هیوادونه هم شته چې امریکا په خپلې ستراتیژۍ کې له پامه غورځولي نه دي او څو دغه ستراتیژۍ پلي شوي نه وي، هیڅکله به ځواکونه له افغانستان څخه ونه باسي، لکه څرنګه چې له نورو هیوادونو څخه یې ویستلي نه دي.